



सत्यमेव जयते

The Gujarat Government Gazette

EXTRAORDINARY

PUBLISHED BY AUTHORITY

Vol. LXIV]

FRIDAY, FEBRUARY 24, 2023 / PHALGUNA 5, 1944

Separate paging is given to this Part in order that it may be filed as a Separate Compilation.

PART IX

Gujarati translation of Bills, Acts and Notifications other than those published in other parts.

વૈધાનિક અને સંસદીય બાબતોનો વિભાગ

સચિવાલય, ગાંધીનગર, ૨૨મી ફેબ્રુઆરી, ૨૦૨૩

ગુજરાત ગેઝેટમાં અંગ્રેજીમાં પ્રસિદ્ધ થયેલા ગુજરાત સરકારના શિક્ષણ વિભાગના તારીખ: ૭મી જુલાઈ, ૨૦૨૦ના સરકારી જાહેરનામા ક્રમાંક: જાએચ/એસએચ/૩૦/૨૦૨૦/પીવીએસ/૨૦૨૦/૬૧/એસ.- નો ગુજરાતી અનુવાદ આથી સર્વ લોકોની જાણ સારુ પ્રસિદ્ધ કર્યો છે.

વી. એન. શેખ,
સરકારના નાયબ સચિવ.

NOTIFICATION**Regarding****The Bachelor of Hotel and Tourism Management Courses (Regulation of Admission and Payment of Fees) Rules, 2020**

બેચલર ઓફ હોટેલ એન્ડ ટૂરિઝમ મેનેજમેન્ટ અભ્યાસક્રમો
(પ્રવેશ નિયમન અને ફીની ચુકવણી) નિયમો, ૨૦૨૦ સંબંધી

જાહેરનામું

શિક્ષણ વિભાગ

સચિવાલય, ગાંધીનગર, ૭મી જુલાઈ, ૨૦૨૦

ગુજરાત વ્યાવસાયિક ટેકનિકલ શૈક્ષણિક કોલેજો અથવા સંસ્થાઓ (પ્રવેશ નિયમન અને ફી નિર્ધારણ) બાબત અધિનિયમ, ૨૦૦૭

ક્રમાંક: જીએચ/એસએચ/૩૦/૨૦૨૦/પીવીએસ/૨૦૨૦/૬૧/એસ:- ગુજરાત વ્યાવસાયિક ટેકનિકલ શૈક્ષણિક કોલેજો અથવા સંસ્થાઓ (પ્રવેશ નિયમન અને ફી નિર્ધારણ) બાબત અધિનિયમ, ૨૦૦૭ (સન ૨૦૦૮ના ગુજરાતના ૨જા)ની કલમ ૪ સાથે વાંચતા, કલમ ૨૦ની પેટા-કલમ (૧)થી મળેલી સત્તાની રૂએ, ગુજરાત સરકાર, આ અર્થે કરેલા તમામ નિયમો રદ કરીને, આથી, બેચલર ઓફ હોટેલ એન્ડ ટૂરિઝમ મેનેજમેન્ટ અભ્યાસક્રમોના પ્રથમ વર્ષમાં પ્રવેશ અને ફીની ચુકવણીનું નિયમન કરવા માટે નીચેના નિયમો કરે છે :-

૧. **ટૂંકી સંજ્ઞા અને આરંભ.** (૧) આ નિયમો બેચલર ઓફ હોટેલ એન્ડ ટૂરિઝમ મેનેજમેન્ટ અભ્યાસક્રમો (પ્રવેશ નિયમન અને ફીની ચુકવણી) નિયમો, ૨૦૨૦ કહેવાશે.
(૨) તે, રાજપત્રમાં તેની પ્રસિદ્ધિની તારીખે અમલમાં આવશે.
૨. **વ્યાખ્યા.** (૧) આ નિયમોમાં, સંદર્ભથી અન્યથા અપેક્ષિત ન હોય તો,-
(ક) “અધિનિયમ” એટલે ગુજરાત વ્યાવસાયિક ટેકનિકલ શૈક્ષણિક કોલેજો અથવા સંસ્થાઓ (પ્રવેશ નિયમન અને ફી નિર્ધારણ) બાબત અધિનિયમ, ૨૦૦૭ (સન ૨૦૦૮નો ગુજરાતનો ૨-જો);
(ખ) “પ્રવેશ” એટલે બેચલર ઓફ હોટેલ એન્ડ ટૂરિઝમ મેનેજમેન્ટ અભ્યાસક્રમના પ્રથમ વર્ષમાં ઉમેદવારોનો પ્રવેશ;
(ગ) “પ્રવેશ સમિતિ” એટલે અધિનિયમની કલમ ૪ હેઠળ રાજ્ય સરકારે રચેલી “વ્યાવસાયિક અભ્યાસક્રમો માટેની પ્રવેશ સમિતિ”;
(ઘ) “વિદેશી ભારતીય (FN) વિદ્યાર્થી”નો અર્થ, અધિનિયમની કલમ ૨ ના ખંડ (ઘઘ)માં જે અર્થ આપવામાં આવ્યો છે તે જ થશે;
(ચ) “ગુજરાત બોર્ડ” એટલે ગુજરાત માધ્યમિક અને ઉચ્ચતર માધ્યમિક શિક્ષણ અધિનિયમ, ૧૯૭૨ (સન ૧૯૭૩ના ગુજરાતના ૧૮મા)ની કલમ ૩ હેઠળ સ્થપાયેલું ગુજરાત માધ્યમિક અને ઉચ્ચતર માધ્યમિક શિક્ષણ બોર્ડ;
(છ) “સહાય કેન્દ્ર” એટલે ઓફ-કેમ્પસ ઓનલાઈન પ્રવેશ પ્રક્રિયા માટેની ઉમેદવારની સુગમતા માટે પ્રવેશ સમિતિએ જાહેર કરેલા કેન્દ્ર;
(જ) “હોટેલ એન્ડ ટૂરિઝમ મેનેજમેન્ટ અભ્યાસક્રમ” એટલે રાજ્યની વ્યાવસાયિક શૈક્ષણિક કોલેજો અથવા સંસ્થાઓમાંનો બેચલર ઓફ હોટેલ એન્ડ ટૂરિઝમ મેનેજમેન્ટ અભ્યાસક્રમ;
(ઝ) “લેવલ” એટલે રાજ્યમાંની વ્યાવસાયિક શૈક્ષણિક કોલેજો અથવા સંસ્થાઓમાંનો હોટેલ એન્ડ ટૂરિઝમ મેનેજમેન્ટ અભ્યાસક્રમોમાં અન્ડર ગ્રેજ્યુએટ (પૂર્વસ્નાતક) પ્રોગ્રામ;
(ટ) “બિન નિવાસી ભારતીય બેઠકો” નો અર્થ, અધિનિયમની કલમ ૨ ના ખંડ (ટ)માં જે અર્થ આપવામાં આવ્યો છે તે જ થશે;
(ઠ) “લાયકી પરીક્ષા” એટલે પાસ કરેલી ઉચ્ચતર માધ્યમિક શાળાંત પ્રમાણપત્ર પરીક્ષા (ધોરણ ૧૨, ૧૦ + ૨ માળખું) અથવા તેને સમકક્ષ પરીક્ષા;
(ડ) “મંજૂર કરેલી પ્રવેશ સંખ્યા” એટલે રજિસ્ટર કરતા અથવા વૈધાનિક મંડળ અને/અથવા માન્ય યુનિવર્સિટીએ મંજૂર કરેલી બેઠકોની સંખ્યા;
(ઢ) “સંખ્યાધિક બેઠકો”નો અર્થ, અધિનિયમની કલમ ૨ ના ખંડ (ટટ)માં તેનો જે અર્થ આપવામાં આવ્યો છે તે જ થશે;
(ત) “વેબસાઈટ” એટલે ઓફ-કેમ્પસ ઓનલાઈન પ્રવેશ પ્રક્રિયા હાથ ધરવા માટેની પ્રવેશ સમિતિની સત્તાવાર વેબસાઈટ;

- (૨) આ નિયમોમાં વાપરેલા પણ વ્યાખ્યાયિત નહિ કરેલા શબ્દો અને શબ્દપ્રયોગોનો અર્થ, અધિનિયમમાં તેનો જે અર્થ આપવામાં આવ્યો છે તે જ થશે.

૩. હોટેલ એન્ડ ટૂરિઝમ મેનેજમેન્ટ અભ્યાસક્રમોમાં પ્રવેશ.- બેચલર ઓફ હોટેલ એન્ડ ટૂરિઝમ મેનેજમેન્ટ અભ્યાસક્રમના પ્રથમ વર્ષમાં નીચે પ્રમાણે પ્રવેશ આપવો જોઈશે:

- (૧) પ્રવેશ સમિતિએ તૈયાર કરેલ ગુણવત્તા યાદીના આધારે તમામ સરકારી બેઠકો ભરવી જોઈશે.
- (૨) સંબંધિત વ્યાવસાયિક શૈક્ષણિક કોલેજો અથવા સંસ્થાના સંચાલક દ્વારા, સંચાલક મંડળની તમામ બેઠકો, સંબંધિત સંસ્થાઓ દ્વારા તૈયાર કરવામાં આવેલ ગુણવત્તા યાદીમાં જે ઉમેદવારોનાં નામ જણાયાં હોય તેની અંદરોઅંદરની ગુણવત્તા યાદીના આધારે ભરવી જોઈશે.

૪. પ્રવેશ માટે ઉપલબ્ધ બેઠકો.- (૧) બેચલર ઓફ હોટેલ એન્ડ ટૂરિઝમ મેનેજમેન્ટ અભ્યાસક્રમોના પ્રથમ વર્ષમાં પ્રવેશના હેતુ માટે, ઉપલબ્ધ બેઠકોમાં નીચેનાનો સમાવેશ થશે:-

(ક) સરકારી બેઠકો:-

- (૧) રાજ્યની સરકારી કોલેજો અથવા સંસ્થાઓમાં હોટેલ એન્ડ ટૂરિઝમ મેનેજમેન્ટ અભ્યાસક્રમોની મંજૂર થયેલી તમામ બેઠકો,
- (૨) અનુદાન મેળવતી કોલેજો અથવા સંસ્થાઓમાં હોટેલ એન્ડ ટૂરિઝમ મેનેજમેન્ટ અભ્યાસક્રમોની મંજૂર થયેલી તમામ બેઠકો,
- (૩) બિન-સહાયિત કોલેજો અથવા સંસ્થાઓમાં હોટેલ એન્ડ ટૂરિઝમ મેનેજમેન્ટ અભ્યાસક્રમોની મંજૂર થયેલી તમામ બેઠકોના પચાસ ટકા (૫૦%), અને
- (૪) સરકારી કોલેજો અથવા સંસ્થાઓ અને બિન-સહાયિત કોલેજો અથવા સંસ્થાઓમાં વ્યાવસાયિક અભ્યાસક્રમોની તમામ સંખ્યાધિક બેઠકો.

(ખ) સંચાલક મંડળની બેઠકો.-

- (૧) બિન નિવાસી ભારતીય બેઠકોના પંદર (૧૫%) સહિતની બિન-સહાયિત કોલેજો અથવા સંસ્થાઓમાં હોટેલ એન્ડ ટૂરિઝમ મેનેજમેન્ટ અભ્યાસક્રમોની કુલ મંજૂર બેઠકોની પચાસ ટકા (૫૦%) બેઠકો.
- (૨) પ્રથમ પરામર્શ (કાઉન્સેલિંગ) કાર્યક્રમના આરંભના ત્રણ દિવસ પહેલાં પ્રવેશ સમિતિ દ્વારા બેઠકોની મંજૂરીના સંબંધમાં મળેલી માહિતી, ઉપલબ્ધ બેઠકો તરીકે ગણવી જોઈશે:

પરંતુ પ્રવેશ સમિતિએ ઓનલાઈન પ્રવેશ માટેના બે તબક્કા સુધી સરકારી બેઠકો ઉપલબ્ધ રાખવી જોઈશે:

વધુમાં, સંબંધિત કોલેજ અથવા સંસ્થા દ્વારા સંચાલક બેઠકોની ગુણવત્તા યાદીનું રજિસ્ટ્રેશન અને તૈયારીનું સંચાલન કરવું જોઈશે, તેને આખરી અને જાહેર કરવી જોઈશે.

૫. પ્રવેશ માટેની પાત્રતા.-

ક. સરકારી બેઠકો:-

- (૧) ઉમેદવારે, અખિલ ભારતીય ટેકનિકલ શિક્ષણ કાઉન્સિલ (AICTE) દ્વારા વખતોવખત ઠરાવવામાં આવેલ ઓછામાં ઓછા પાત્રતાના માપદંડ સાથે નીચેનામાંથી લાયકી પરીક્ષા પાસ કરેલી હોવી જોઈશે;

(૧) ગુજરાત બોર્ડ; અથવા

(૨) કેન્દ્રીય માધ્યમિક શિક્ષણ બોર્ડ;

પરંતુ,-

(ક) ઉમેદવારે જે શાળામાં અભ્યાસ કર્યો હોય તે ગુજરાત રાજ્યમાં આવેલી હોવી જોઈશે; અથવા

(ખ) જે ઉમેદવારના માતાપિતા મૂળ ગુજરાતના હોય તે ઉમેદવારે જે શાળામાં અભ્યાસ કર્યો હોય તે દમણ અને દીવ અથવા દાદરા અને નગર હવેલીના સંઘ રાજ્યક્ષેત્રોમાં આવેલી હોવી જોઈશે; અથવા

(૩) ધી કાઉન્સિલ ઓફ ઈન્ડિયન સ્કૂલ સર્ટિફિકેટ એક્ઝામિનેશન, નવી દિલ્લી:

પરંતુ,-

(ક) ઉમેદવારે જે શાળામાં અભ્યાસ કર્યો હોય તે ગુજરાત રાજ્યમાં આવેલી હોવી જોઈશે; અથવા

(ખ) જે ઉમેદવારના માતાપિતા મૂળ ગુજરાતના હોય તે ઉમેદવારે જે શાળામાં અભ્યાસ કર્યો હોય તે દમણ અને દીવ અથવા દાદરા અને નગર હવેલીના સંઘ રાજ્યક્ષેત્રોમાં આવેલી હોવી જોઈશે; અથવા

(૪) ધી નેશનલ ઈન્સ્ટિટ્યૂટ ઓફ ઓપન સ્કૂલિંગ:

પરંતુ,-

(ક) ઉમેદવારે જે અભ્યાસ કેન્દ્ર/શાળામાં અભ્યાસ કર્યો હોય તે ગુજરાત રાજ્યમાં આવેલી હોવી જોઈશે; અથવા

(ખ) જે ઉમેદવારના માતાપિતા મૂળ ગુજરાતના હોય તે ઉમેદવારે જે અભ્યાસ કેન્દ્ર/શાળામાં અભ્યાસ કર્યો હોય તે દમણ અને દીવ અથવા દાદરા અને નગર હવેલીના સંઘ રાજ્યક્ષેત્રોમાં આવેલી હોવી જોઈશે; અથવા

(૫) ઈન્ટરનેશનલ સ્કૂલ બોર્ડ (ઈન્ટરનેશનલ બેકાલોરિએટ એન્ડ કેમ્બ્રિજ):

પરંતુ,-

(ક) ઉમેદવારે જે અભ્યાસ કેન્દ્ર/શાળામાં અભ્યાસ કર્યો હોય તે ગુજરાત રાજ્યમાં આવેલી હોવી જોઈશે; અથવા

(ખ) જે ઉમેદવારના માતાપિતા મૂળ ગુજરાતના હોય તે ઉમેદવારે જે અભ્યાસ કેન્દ્ર/શાળામાં અભ્યાસ કર્યો હોય તે દમણ અને દીવ અથવા દાદરા અને નગર હવેલીના સંઘ રાજ્યક્ષેત્રોમાં આવેલી હોવી જોઈશે;

(૨) જેના માતાપિતા મૂળ ગુજરાતના હોય અને જેના માતાપિતા જ્યાં સેવા આવેલા હોય તે અન્ય રાજ્યમાંથી લાયકી પરીક્ષા પાસ કરેલી હોય તેવો ઉમેદવાર પ્રવેશ માટે પાત્ર થશે.

(૩) જે ઉમેદવારે બીજા કોઈ રાજ્યમાંથી લાયકી પરીક્ષા પાસ કરી હોય અને જેના માતાપિતા નીચે જણાવેલી સેવાની કક્ષામાં સેવા બજાવતા હોય અને જેમની બદલી બીજા રાજ્યોમાંથી ગુજરાતમાં થઈ હોય અને જ્યાં ગુજરાતમાં તેમની બદલી થઈ હોય તે સ્થળે તેઓ તેમની ફરજ ઉપર હાજર થયેલા હોય અને પ્રવેશ માટેના રજિસ્ટ્રેશનના સમયે ગુજરાત રાજ્યમાં આ રીતે બદલી થયેલા રહેશે, તે પ્રવેશ માટે પાત્ર થશે અને ગુણવત્તા યાદીમાં તેની ઉમેદવારીનો સમાવેશ કરવો જોઈશે.

સેવાની કક્ષાની યાદી.-

(ક) કેન્દ્ર સરકારના અધિકારીઓ અથવા કર્મચારીઓ; અથવા

(ખ) કેન્દ્ર સરકાર અને કોઈ રાજ્ય સરકારના જાહેર ક્ષેત્રના ઉપક્રમોના અધિકારીઓ અથવા કર્મચારીઓ; અથવા

(ગ) રાષ્ટ્રીયકૃત બેંકના અધિકારીઓ અથવા કર્મચારીઓ; અથવા

(ઘ) સંયુક્ત રાષ્ટ્ર, યુનિસેફ, વર્લ્ડ હેલ્થ ઓર્ગેનાઈઝેશન (WHO) અને ગુજરાત રાજ્યમાં આવેલી એવી બીજી આંતરરાષ્ટ્રીય સંસ્થાઓના અધિકારીઓ અથવા કર્મચારીઓ; અથવા

(ચ) ભારતીય વહીવટી સેવા, ભારતીય પોલીસ સેવા અથવા ભારતીય વન સેવાના ગુજરાત સંવર્ગમાં કામ કરતા અથવા ગુજરાતમાંથી પ્રતિનિયુક્તિ પર બીજા રાજ્યોમાં કામ કરતા અધિકારીઓ; અથવા

(છ) વહીવટી કારણોસર ગુજરાત રાજ્યની બહાર નિમાયેલા ગુજરાત સરકારના અધિકારીઓ અથવા કર્મચારીઓ; અથવા

(જ) સુરક્ષા સેવામાં કામ કરતા અધિકારીઓ અથવા કર્મચારીઓ.

(૪) ઉમેદવાર કે જેણે,-

- (૧) ગુજરાત રાજ્યમાં આવેલી કોઈપણ શાળામાં જવાહર નવોદય વિદ્યાલય યોજના/સૈનિક શાળા હેઠળ ધોરણ ૮ સુધી અભ્યાસ કર્યો હોય, અને
- (૨) ત્યાર પછી સદરજુ યોજના હેઠળ ગુજરાત રાજ્યની બહાર આવેલી કોઈપણ શાળામાં અભ્યાસ કર્યો હોય, અને
- (૩) ગુજરાત રાજ્યની બહાર આવેલી નવોદય વિદ્યાલય/સૈનિક શાળામાંથી લાયકી પરીક્ષા પાસ કરી હોય, અને

સ્પષ્ટીકરણ.- “જવાહર નવોદય વિદ્યાલય યોજના” એટલે શિક્ષણની રાષ્ટ્રીય નીતિ અનુસાર ભારત સરકાર દ્વારા વર્ષ ૧૯૮૫-૮૬ દરમિયાન શરૂ કરવામાં આવેલી જવાહર નવોદય વિદ્યાલય યોજના. યોજનાનું સંચાલન શિક્ષણ વિભાગ, માનવ સંસાધન વિકાસ મંત્રાલય, ભારત સરકાર હેઠળ એક સ્વાયત્ત સંગઠન-નવોદય વિદ્યાલય સમિતિ દ્વારા કરવામાં આવે છે.

- (૫) જે ઉમેદવારોએ, ભારતમાં આવેલ (ગુજરાત રાજ્ય સિવાય) યોગ્ય બોર્ડમાંથી લાયકી પરીક્ષા પાસ કરી હોય તેમના માટે પાંચ ટકા (૫%) બેઠકો ઉપલબ્ધ રહેશે.
- (૬) જે ઉમેદવારોએ ભારતની બહાર આવેલ શાળામાંથી, AICTE-ની માર્ગદર્શિકા મુજબ બેઠકોની સર્વાધિક સંખ્યા પર લાયકીની પરીક્ષા પાસ કરી હોય તેમના માટે સરકારી અને અનુદાન મેળવતી સંસ્થાની બેઠકો ઉપલબ્ધ રહેશે.
- (૭) બોર્ડ દ્વારા લેવામાં આવેલ પૂરક પરીક્ષામાં ઉપસ્થિત થયા પછી, લાયકી પરીક્ષા પાસ કરી હોય તે ઉમેદવાર, ચાલુ શૈક્ષણિક વર્ષમાં પ્રવેશ માટે નિયમ ૧૯ હેઠળ જાહેર કરેલ ખાલી બેઠકો પર પ્રવેશ માટે પાત્ર રહેશે.

ખ. સંચાલક મંડળની બેઠકો.-

સંચાલક મંડળની બેઠકોમાં પ્રવેશના હેતુ માટે,-

- (૧) ભારતમાં આવેલ (ગુજરાત રાજ્ય સહિત) યોગ્ય બોર્ડમાંથી, શાળામાંથી AICTE દ્વારા વખતોવખત ઠરાવવામાં આવે તેવા લઘુત્તમ પાત્રતા માપદંડ સાથે લાયકી પરીક્ષા પાસ કરી હોય,
- (૨) ભારતની બહાર આવેલ શાળામાંથી AICTE દ્વારા વખતોવખત ઠરાવવામાં આવે તેવા લઘુત્તમ પાત્રતા માપદંડ અને એસિસિએશન ઓફ ઇન્ડિયન યુનિવર્સિટિસ (AIU), નવી દિલ્લી દ્વારા વ્યાખ્યાયિત કરેલી તેની સમકક્ષતાના સંબંધમાં લાયકી પરીક્ષા પાસ કરેલી હોય તેવા ઉમેદવારો-

આ સંદર્ભમાં AICTE ની માર્ગદર્શિકાને અધીન રહીને પ્રવેશ માટે પાત્ર થશે.

ગ. ઉમેદવારે એક જ બોર્ડમાંથી લાયકીની પરીક્ષાના તમામ વિષયો પાસ કરવાના રહેશે

દ. બેઠકોની અનામત.-

- (૧) સરકારી બેઠકોમાં પ્રવેશના હેતુ માટે, મૂળ ગુજરાતના અને નીચેની કક્ષા હેઠળ આવતા ઉમેદવારો માટે બેઠકો નીચેના પ્રમાણમાં અનામત રાખવી જોઈશે:-

(ક)	અનસૂચિત જાતિ	:૭%
(ખ)	અનુસૂચિત આદિજાતિ	:૧૫%
(ગ)	કોઈપણ જાતિની વિધવાઓ અને અનાથ સહિત સામાજિક અને શૈક્ષણિક રીતે પછાત વર્ગ	:૨૭ %
(ઘ)	આર્થિક રીતે નબળા વર્ગ (EWSs):	:૧૦ %

- (૨) અનામત બેઠક ઉપર પ્રવેશ મેળવવા ઈચ્છતા ઉમેદવારે, સંબંધિત વર્ગમાં સમાવેશ થતો હોય તેનું પ્રમાણપત્ર રજૂ કરવું જરૂરી રહેશે:

પરંતુ સામાજિક અને શૈક્ષણિક રીતે પછાત વર્ગના ઉમેદવારોએ, જાતિ પ્રમાણપત્ર ઉપરાંત ઉન્નત વર્ગ (કિમી લેયર)માં સમાવેશ થતો નથી તે મતલબનું પ્રમાણપત્ર રજૂ કરવું જરૂરી રહેશે.

- (૩) રાજ્ય સરકાર દ્વારા નિર્દિષ્ટ કરેલા સક્ષમ સત્તાધિકારીએ તેને યોગ્ય રીતે સિક્કો મારેલ, સહી કરેલ અને કાઢી આપેલ હોય તે સિવાય, કોઈપણ જાતિ/કક્ષા પ્રમાણપત્ર માન્ય રહેશે નહિ.

- (૪) રાજ્ય સરકાર દ્વારા નિર્દિષ્ટ કરેલા સક્ષમ સત્તાધિકારીએ તેને યોગ્ય રીતે સિક્કો મારેલ, સહી કરેલ અને કાઢી આપેલ હોય તે સિવાય, ઉચ્ચ વર્ગ (કિમી લેયર)માં સમાવેશ થતો નથી તે મતલબનું કોઈપણ પ્રમાણપત્ર માન્ય રહેશે નહિ. આવા પ્રમાણપત્રની માન્યતા, રાજ્ય સરકારના પ્રવર્તમાન નિયમો મુજબ રહેશે.
- (૫) કોઈ ઉમેદવાર, નિયત સમયની અંદર પેટા-નિયમ (૨) હેઠળ ફરમાવ્યા પ્રમાણે પ્રમાણપત્રો રજૂ કરવામાં ચૂક કરે તો, તેની ઉમેદવારી બિન-અનામત કક્ષા હેઠળ પ્રવેશ માટે વિચારણામાં લેવી જોઈશે.
- (૬) અનામત કક્ષાનો કોઈ ઉમેદવાર, ગુણવત્તા ક્રમમાં બિન-અનામત બેઠક ઉપર પ્રવેશ મેળવે તો, તેને, તેની પસંદગી અનુસાર બિન-અનામત બેઠક પર પ્રવેશ આપી શકાશે.
- (૭) અનામત બેઠક ઉપર અનામત કક્ષાના કોઈ ઉમેદવારનો પ્રવેશ, આ અર્થે રાજ્ય સરકારે નિર્દિષ્ટ કરેલ સક્ષમ સત્તાધિકારી દ્વારા જાતિ/કક્ષા પ્રમાણપત્રની ખરાઈને અધીન રહીને માન્ય ગણાશે. ખરાઈ કર્યેથી, જાતિ/કક્ષા પ્રમાણપત્ર ખરાઈ થયેથી અમાન્ય હોવાનું જણાય તે કિસ્સામાં, તેને, અનામત બેઠક ઉપર પ્રવેશ મેળવવાનો હકદાવો કરવાનો અધિકાર રહેશે નહિ અને તેને અગાઉથી પ્રવેશ આપી દેવામાં આવ્યો હોય તો, આવો પ્રવેશ રદ કરવો જોઈશે. ખાલી બિન-અનામત બેઠકોની ઉપલબ્ધતાના કિસ્સામાં, આવા ઉમેદવારનો પ્રવેશ, ગુણવત્તા ક્રમની પાત્રતાની શરતને અધીન રહીને ચાલુ રાખી શકાશે.
- (૮) સંબંધિત અનામત બેઠકો પરના અનામત કક્ષાના તમામ ઉમેદવારોને પ્રવેશ આપ્યા પછી, અનામત કક્ષાની બાકી રહેતી બેઠકો, બિન-અનામત કક્ષાની બેઠકોમાં તબદીલ કરવી જોઈશે.

૭. **શારીરિક અશક્ત (દિવ્યાંગ) ઉમેદવારો માટે અનામત.-** દરેક કક્ષામાં ઉપલબ્ધ બેઠકો પૈકીની પાંચ ટકા (૫%) બેઠકો, અશક્ત વ્યક્તિઓના અધિકાર અધિનિયમ, ૨૦૧૬ (સન ૨૦૧૬ના ૪૮મા)ની કલમ ૩૨ ની જોગવાઈઓ અનુસાર નોંધપાત્ર (બેંચમાર્ક) અશક્તતા ધરાવતી સંબંધિત અભ્યાસક્રમમાં શૈક્ષણિક પ્રવૃત્તિઓ કરી શકે તેવી વ્યક્તિઓ માટે અનામત રાખવી જોઈશે. અશક્તતા ધરાવતા ઉમેદવારે, પ્રમાણિત કરનાર સત્તાધિકારીએ કાઢી આપેલ અને યોગ્ય રીતે સહી કરેલ અશક્તતાનું પ્રમાણપત્ર રજૂ કરવું પડશે.

સ્પષ્ટીકરણ.- “અશક્તતા ધરાવતી વ્યક્તિ” એટલે સક્ષમ તબીબી સત્તાધિકારીએ પ્રમાણિત કર્યા પ્રમાણે કોઈ જાતની અશક્તતાના ચાલીસ ટકા (૪૦%) કરતાં ઓછા નહિ તેટલા પ્રમાણમાં પીડાતી (અશક્તતા ધરાવતી) વ્યક્તિ.

૮. **સંરક્ષણ દળોના કર્મચારીઓ અને ભૂતપૂર્વ સૈનિકોના બાળકો માટે અનામત.-** (૧) ઉપલબ્ધ બેઠકો પૈકીની એક ટકા (૧%) બેઠકો, સંરક્ષણ દળોના કર્મચારીઓ અને ભૂતપૂર્વ સૈનિકોના બાળકોના પ્રવેશ માટે અનામત રાખવી જોઈશે.

(૨) ભૂતપૂર્વ સૈનિકોની કક્ષા માટે દાવો કરનાર ઉમેદવારે, નિયામક, સૈનિક કલ્યાણ બોર્ડ, ગુજરાત રાજ્ય-એ અથવા જિલ્લા સૈનિક કલ્યાણ અધિકારીએ યોગ્ય રીતે કાઢી આપેલું તે મતલબનું પ્રમાણપત્ર રજૂ કરવું જરૂરી રહેશે. ગૃહ મંત્રાલય, પોલીસ ડિવિઝન-૨, ભારત સરકાર દ્વારા જાહેર કરેલા સંરક્ષણ સેવામાંના વ્યક્તિઓ (સેવારત સૈનિક)/ સંરક્ષણ સેવામાંથી નિવૃત્ત વ્યક્તિઓ (સૈનિકો)- એ, તેઓ જેમાં અનુક્રમે સેવા બજાવતા હોય અથવા નિવૃત્તિના તરત પહેલાં જેમાં સેવા બજાવતા હોય તે સંબંધિત યુનિટના કમાન્ડિંગ અધિકારીએ યોગ્ય રીતે કાઢી આપેલું તે મતલબનું પ્રમાણપત્ર રજૂ કરવું જરૂરી રહેશે.

(૩) સંરક્ષણ દળોના કર્મચારીઓ અને ભૂતપૂર્વ સૈનિકોની કક્ષાની ખાલી રહેતી બેઠકો, બિન-અનામત કક્ષાના ઉમેદવારોની ગુણવત્તા યાદીમાંથી ભરવી જોઈશે.

(૪) મૂળ ગુજરાતના સંરક્ષણ દળોના કર્મચારીઓ અને ભૂતપૂર્વ સૈનિકોના બાળકો તેમજ ગુજરાતમાં સેવા બજાવી રહેલા સંરક્ષણ દળોના કર્મચારીઓના બાળકો-એ, ગુજરાત રાજ્યની બહાર આવેલી શાળામાંથી લાયકી પરીક્ષા પાસ કરેલી હોય તો, આ નિયમમાં નિર્દિષ્ટ કરેલી અનામત કક્ષા હેઠળ તેમનો સમાવેશ કરવો જોઈશે.

(૫) આવી અનામત બેઠક ઉપર પ્રવેશ, જેણે પ્રમાણપત્ર કાઢી આપ્યું હોય તે સત્તાધિકારી દ્વારા પ્રમાણપત્રની ખરાઈ નક્કી કરવાને અધીન રહીને, માન્ય રહેશે.

૯. **ગુજરાત બોર્ડ અને અન્ય બોર્ડોના ઉમેદવારો વચ્ચે બેઠકોની ફાળવણી (વહેંચણી).-** પ્રવેશના હેતુ માટે, ઉપલબ્ધ બેઠકો, સંબંધિત બોર્ડમાંથી પ્રવેશ માટે અરજી કરેલ પાત્ર ઉમેદવારોની સંખ્યા વિચારણામાં લઈને ભાગે પડતા ધોરણે ગુજરાત બોર્ડ અને અન્ય બોર્ડના વિદ્યાર્થીઓ વચ્ચે ફાળવણી (વહેંચણી) કરવી જોઈશે:

પરંતુ સરકારી બેઠકો ખાલી હોય જે નિયમ ૫-ના પરિચ્છેદ ૬-ના પેટા-નિયમ (૫) હેઠળ આવતા ઉમેદવાર દ્વારા ભરવાની હોય, તો નિયમ ૫-ના પરિચ્છેદ ૬-ના પેટા-નિયમ (૫) હેઠળ આવતા ઉમેદવાર દ્વારા આવી ખાલી બેઠકોની દરખાસ્ત કરવી જોઈશે અને ભરવી જોઈશે અને તે ઊલટા ક્રમમાં કરવું જોઈશે.

૧૦. સંખ્યાધિક બેઠકો.- (૧) સંખ્યાધિક બેઠકો, ઓલ ઈન્ડિયા કાઉન્સિલ ફોર ટેકનિકલ એજ્યુકેશન, નવી દિલ્લી અને માનવ સંસાધન વિકાસ મંત્રાલય, ભારત સરકારના આદેશો અનુસાર ભરવી જોઈશે.

- (૨) (૧) સરકારી કોલેજો અથવા સંસ્થાઓ, સહાયિત કોલેજો અથવા સંસ્થાઓ અને એઆઈસીટીઈ દ્વારા મંજૂર કરેલી બિન-સહાયિત કોલેજો અથવા સંસ્થાઓમાં બેચલર ઓફ હોટેલ એન્ડ ટૂરિઝમ મેનેજમેન્ટ અભ્યાસક્રમોની મંજૂર કરેલ બેઠકોને ટ્યુશન ફી માફી યોજના લાગુ પડશે;
- (૨) કોલેજો અથવા સંસ્થાઓની મંજૂર કરેલી બેઠકોની સંખ્યાના પાંચ ટકા (૫%)થી વધુ નહિ તેટલી સંખ્યાધિક બેઠકો, જેના માતાપિતાની વાર્ષિક આવક, આવકના તમામ સ્ત્રોતોમાંથી રૂ.૮.૦ લાખ કરતાં ઓછી અથવા તેને સમકક્ષ હોય તેવા ઉમેદવારની ગુણવત્તાને આધારે ભરવી જોઈશે; આ બેઠકો સંખ્યાધિક પ્રકારની રહેશે. આ સંખ્યાધિક બેઠકો, કોલેજો અને સંસ્થાઓમાંના જે અભ્યાસક્રમોમાં મંજૂર કરેલી બેઠકોની ઓછામાં ઓછી ૩૦% બેઠકો ભરાઈ ગઈ હોય તેવા અભ્યાસક્રમો માટે જ ઉપલબ્ધ રહેશે.
- (૩) એઆઈસીટીઈ દ્વારા મંજૂર કરેલી તમામ સરકારી કોલેજો અથવા સંસ્થાઓ, સહાયિત કોલેજો અથવા સંસ્થાઓ અથવા બિન-સહાયિત કોલેજો અથવા સંસ્થાઓની મંજૂર કરેલી પ્રવેશ સંખ્યાના પંદર ટકા (૧૫%) કરતાં વધુ નહિ તેટલી સંખ્યાધિક બેઠકો, વિદેશી ભારતીય (FN) વિદ્યાર્થી અથવા ભારતીય મૂળની વ્યક્તિઓ (PIO) અથવા ખાડી દેશોમાંના ભારતીય કામદારોના વર્ગ હેઠળ આવતા ઉમેદવારોથી, તમામ કોલેજો અથવા સંસ્થાઓમાં વિવિધ વિદ્યાશાખાઓમાં ખાડી દેશોમાંના ભારતીય કામદારોના બાળકો માટે પંદર ટકા (૧૫%)-ના એક તૃતીયાંશ અનામત રાખવી જોઈશે એ શરતને અધીન રહીને, ભરવી જોઈશે. ઈન્ડિયન કાઉન્સિલ ફોર કલ્ચરલ રિલેશન (ICCR) અથવા ભારત સરકારના નામનિયુક્ત દ્વારા પ્રવેશ આપેલા વિદેશી ભારતીય વિદ્યાર્થી અથવા ભારતીય મૂળની વ્યક્તિઓ (PIO) અથવા ખાડી દેશોમાંના ભારતીય કામદારોના બાળકોનો સંબંધિત વર્ગમાં સમાવેશ કરવો જોઈશે;
- (૪) ખાલી રહેતી કોઈપણ સંખ્યાધિક બેઠકો, તે સંખ્યાધિક બેઠક જે સંબંધિત વર્ગની હોય તે વર્ગ સિવાયની કોઈ વર્ગના ઉમેદવારને આપવી જોઈશે નહિ;
- (૫) ટ્યુશન ફી માફી યોજના, અભ્યાસક્રમની સંપૂર્ણ મુદત માટે રહેશે અને આ યોજના હેઠળ પ્રવેશ અપાયેલા ઉમેદવારને, કોઈ સંજોગોમાં સંસ્થા અથવા અભ્યાસક્રમો બદલવાની પરવાનગી આપવી જોઈશે નહિ.
- (૩) આ નિયમોમાં ગમે તે મજકૂર હોય તેમ છતાં, દરેક કોલેજ અથવા સંસ્થામાં બે સંખ્યાધિક બેઠકો, એઆઈસીટીઈ અને માનવ સંસાધન વિકાસ મંત્રાલય, ભારત સરકારના આદેશો અનુસાર, આ નિયમોમાં ઠરાવેલા પાત્રતા માપદંડને અધીન રહીને, જેઓ જમ્મુ અને કાશ્મીર રાજ્યમાંથી સ્થળાંતર કયું હોય તેવા ઉમેદવારોથી ભરવી જોઈશે.

૧૧. ગુણવત્તા યાદી તૈયાર કરવા બાબત.-

ક. સરકારી બેઠકો:-

આ નિયમો હેઠળ જેમણે ઠરાવેલી સમયમર્યાદાની અંદર, પ્રવેશ સમિતિએ ઠરાવેલી રીતે, પ્રવેશ માટે અરજી કરેલી હોય અને જેઓ પ્રવેશ માટે પાત્ર જણાય તેવા ઉમેદવારોની ગુણવત્તા યાદી, નીચેની રીતે તૈયાર કરવી જોઈશે:-

- (૧) (ક) જેમણે ઉપરના પાત્રતા માપદંડમાં જણાવેલા બોર્ડમાંથી લાયકી પરીક્ષા પાસ કરેલી હોય અને જેમની શાળાઓ ગુજરાત રાજ્ય, દીવ, દમણ અને દાદરા નગર હવેલી (સંઘ પ્રદેશો)માં આવેલી હોય તેવા ઉમેદવારો માટે, લાયકી પરીક્ષામાં મેળવેલ ગુણની ટકાવારીના આધારે સામાન્ય ગુણવત્તા યાદી તૈયાર કરવી જોઈશે, જે પાત્રતા ગુણ રહેશે.
- (ખ) જેમણે અન્ય માન્ય બોર્ડમાંથી લાયકી પરીક્ષા પાસ કરી હોય તેવા ઉમેદવારો માટે લાયકીની પરીક્ષામાં મેળવેલા ગુણની ટકાવારી, પાત્રતા ગુણ ગણાશે.
- (૨) નિયમ પ-ના પરિચ્છેદ ક-ના પેટા-નિયમ (પ) હેઠળ અલગ સામાન્ય ગુણવત્તા યાદી, માન્ય કર્યા પ્રમાણેના બોર્ડમાંથી (ગુજરાત રાજ્ય સિવાય) ભારતમાં આવેલી શાળાઓમાંથી લાયકી પરીક્ષા પાસ કરેલી હોય તેવા ઉમેદવારો માટે તેમની ગુણવત્તા યાદી, લાયકી પરીક્ષામાં મેળવેલ ગુણની ટકાવારીના આધારે તૈયાર કરવી જોઈશે, જે પાત્રતા ગુણ રહેશે અને ભારતની બહાર આવેલી શાળામાંથી લાયકી પરીક્ષા પાસ કરેલી હોય તેવા ઉમેદવારો માટે, લાયકી પરીક્ષામાં મેળવેલ ગુણની ટકાવારીના આધારે પાત્રતા ગુણ રહેશે.

- (૩) સમાન પાત્રતા ગુણ ધરાવતા હોય તેવા ઉમેદવારોના કિસ્સામાં, ગુણવત્તા કમ નક્કી કરવા માટેનો માપદંડ, નીચે મુજબના ક્રમમાં હોવો જોઈશે-
- (ક) લાયકી પરીક્ષામાં અંગ્રેજી વિષયમાં મેળવેલા ગુણ,
- (ખ) માધ્યમિક શાળાંત પ્રમાણપત્ર પરીક્ષા (ધોરણ ૧૦)માં મેળવેલા ગુણ, અને
- (ગ) જન્મ તારીખ (ઉંમરમાં વધુ હોય તેવા ઉમેદવારને અગ્રતા આપવામાં આવશે).

ખ. સંચાલક મંડળની બેઠકો.-

- (૧) (ગુજરાત રાજ્ય સહિત) ભારતમાં આવેલી શાળામાંથી લાયકી પરીક્ષા પાસ કરેલી હોય તેવા ઉમેદવારો માટે તેમની ગુણવત્તા યાદી, લાયકી પરીક્ષામાં મેળવેલ ગુણની ટકાવારીના આધારે તૈયાર કરવી જોઈશે
- (૨) ભારતની બહાર આવેલી શાળામાંથી લાયકી પરીક્ષા પાસ કરેલી હોય તેવા ઉમેદવારો માટે તેમની ગુણવત્તા યાદી, લાયકી પરીક્ષામાં મેળવેલ ગુણની ટકાવારીના આધારે તૈયાર કરવી જોઈશે

૧૨. ગુણ સુધારવા બાબત.-

- (૧) લાયકી પરીક્ષામાં ઉમેદવારના ગુણમાં ફેરફાર હોય તેવા કિસ્સામાં, એવા ઉમેદવારે, સક્ષમ સત્તાધિકારીએ કાઢી આપેલ તે મતલબનો પત્ર અથવા બોર્ડ-એ કાઢી આપેલું સુધારેલું ગુણપત્રક, પ્રવેશ પ્રક્રિયા (પરામર્શ કાર્યક્રમ) શરૂ થવાના ઓછામાં ઓછા એક દિવસ પહેલાં પણ પત્ર અથવા યથાપ્રસંગ, સુધારેલું ગુણપત્રક મળ્યાના સાત દિવસથી મોડું નહિ તેટલા સમયમાં પ્રવેશ સમિતિ સમક્ષ રજૂ કરવું જોઈશે. આવા કિસ્સામાં, તેને ગુણવત્તા યાદીમાં યોગ્ય ક્રમમાં મૂકવો જોઈશે.
- (૨) જે ઉમેદવાર લાયકી પરીક્ષામાં શરૂઆતમાં નાપાસ જાહેર થયેલો હોય, પણ બોર્ડ-એ ગુણની ફેરફાર કરી કરીને, પછીથી પાસ જાહેર કરેલો હોય એવો ઉમેદવાર, કોઈ સમયમર્યાદા ઠરાવી હોય તેમ છતાં, પત્ર અથવા યથાપ્રસંગ, સુધારેલું ગુણપત્રક મળ્યાના સાત દિવસની અંદર સક્ષમ સત્તાધિકારીએ કાઢી આપેલ તે મતલબનો પત્ર અથવા બોર્ડ-એ કાઢી આપેલું સુધારેલું ગુણપત્રક રજૂ કરે, તો તેને પ્રવેશ માટે અરજી કરવા દેવામાં આવશે. આવા કિસ્સામાં, તેને ગુણવત્તા યાદીમાં યોગ્ય ક્રમમાં મૂકવો જોઈશે.

૧૩. પ્રવેશ માટે નોંધણી (રજિસ્ટ્રેશન) કરાવવા બાબત (સરકારી બેઠકો).-

- (૧) પ્રવેશ મેળવવા માંગતા ઉમેદવારે, પોતાની ઉમેદવારીની નોંધણી કરાવવા માટે, પ્રવેશ સમિતિએ નિર્દિષ્ટ કરેલી સમયમર્યાદાની અંદર વેબસાઈટ ઉપર ઓનલાઈન અરજી કરવી જોઈશે.
- (૨) પ્રવેશ સમિતિએ, રાજ્યમાં બહોળો ફેલાવો ધરાવતા હોય તેવા અગ્રગણ્ય સમાચારપત્રોમાં, જાહેરાત આપીને વેબસાઈટ દ્વારા અને તેને અનુકૂળ જણાય તેવા બીજા સાધનો દ્વારા, નોંધણીની તારીખ, સહાય કેન્દ્રોની યાદી, નોંધણી પત્રક (રજિસ્ટ્રેશન ફોર્મ) રજૂ કરવા માટેની છેલ્લી તારીખ, પૂરા પાડેલા અભ્યાસક્રમો અને આ અર્થે જરૂરી હોય તેવી અન્ય માહિતી પ્રસિદ્ધ કરવી જોઈશે.
- (૩) પ્રવેશ સમિતિ મારફતે અથવા સંસ્થાના સ્તરે પ્રવેશની કોઈ પદ્ધતિથી નોંધણીના હેતુ માટે, ઉમેદવારે, નોંધણી ફી, વગેરે માટે, પ્રવેશ સમિતિએ નક્કી કર્યા પ્રમાણેની તેવી રકમની ચુકવણી કરવી જરૂરી રહેશે.
- (૪) ઉમેદવારે એક કરતાં વધુ વખત નોંધણી કરી હોય ત્યારે, છેલ્લા તબક્કે કરેલી નોંધણીને, પ્રવેશના હેતુ માટે વિચારણામાં લેવી જોઈશે અને બાકીની નોંધણી રદ થયેલી ગણાશે.
- (૫) નોંધણી સફળતાપૂર્વક પૂરી થયા પછી, ઉમેદવારે, પ્રવેશ પોર્ટલ ઉપર જરૂરી દસ્તાવેજો અપલોડ કરવા જરૂરી રહેશે. પ્રવેશ સમયે ખરાઈ માટે, નોંધણી પત્રક સાથે જોડેલ અસલ પ્રમાણપત્રો અને દસ્તાવેજોના પુરાવા રજૂ કરવા જોઈશે. અસલ દસ્તાવેજોની અનિર્ણિત ખરાઈ, કામચલાઉ પ્રવેશ તરીકે જ ગણાશે.
- (૬) પ્રવેશ સમયે પ્રવેશના હેતુ માટે, આ નિયમોમાં ઠરાવેલી સમયમર્યાદાની અંદર જરૂરી હોય તેવા અસલ પ્રમાણપત્રો અને દસ્તાવેજોના પુરાવા રજૂ કરવામાં અસમર્થ હોય તેવા ઉમેદવારની, પ્રવેશ માટે નોંધણી કરી શકાશે. ઠરાવ્યા પ્રમાણેની સમયમર્યાદાની અંદર અસલ પ્રમાણપત્રો અને દસ્તાવેજોના પુરાવા રજૂ કરવામાં નિષ્ફળતાના કિસ્સામાં, સંબંધિત સંસ્થા દ્વારા નોંધણી/ પ્રવેશ રદ કરવો જોઈશે.

૧૪. પ્રવેશ કાર્યરીતિ.-

ક. સરકારી બેઠકો:-

પ્રવેશ કાર્યરીતિ નીચેની રીતે ઓનલાઈન રહેશે:-

- (૧) પ્રવેશ સમિતિએ, રજૂ કરેલા દસ્તાવેજોની ખરાઈ કર્યા પછી, આ નિયમો અનુસાર પાત્ર ઉમેદવારોની ગુણવત્તા યાદી તૈયાર કરવી જોઈશે.
- (૨) ગુણવત્તા યાદી, પ્રવેશ સમિતિની વેબસાઈટ ઉપર અને સમિતિને અનુકૂળ જણાય તેવા અન્ય સાધનો દ્વારા પ્રદર્શિત કરવી જોઈશે.
- (૩) પ્રવેશ સમિતિએ, તેની વેબસાઈટ ઉપર, રાજ્યમાં બહોળો ફેલાવો ધરાવતા હોય તેવા અગ્રગણ્ય સમાચારપત્રોમાં અને તેને અનુકૂળ જણાય તેવા બીજા સાધનો દ્વારા, ઓનલાઈન કાઉન્સેલિંગ કાર્યક્રમનું સમયપત્રક પ્રસિદ્ધ કરવું જોઈશે.
- (૪) ઉમેદવારે, અભ્યાસક્રમો અને કોલેજો અથવા સંસ્થાઓની પોતાની પસંદગીઓનો ક્રમ ઓનલાઈન દર્શાવવો જરૂરી રહેશે. બેઠકોની ફાળવણી, ગુણવત્તા, ઉમેદવારની કક્ષા અને બેઠકોની ઉપલબ્ધતાના આધારે કરવી જોઈશે. બેઠકોની ફાળવણી, સમિતિની વેબસાઈટ ઉપર પ્રસિદ્ધ કરવી જોઈશે. ઉમેદવારોએ વેબસાઈટ ઉપરથી માહિતી પત્ર અને બેન્ક ફીની પહોંચની નકલોની પ્રિન્ટ-આઉટ મેળવવાની રહેશે.
- (૫) ઉમેદવારે, પ્રવેશ સમિતિ નક્કી કરે તેટલી ફી ચૂકવવી જરૂરી રહેશે.
- (૬) ઓનલાઈન ચુકવણી કર્યેથી અથવા નિર્દિષ્ટ કરે તેવી બેન્કની કોઈ શાખામાં માંગ્યા પ્રમાણેની ટોકન ટ્યૂશન ફીની ચુકવણી કર્યે, ઉમેદવારને ફાળવેલો પ્રવેશ નિશ્ચિત થશે. ઉમેદવારે, પ્રવેશ સ્લિપ (પ્રવેશપત્ર)ની પ્રિન્ટ આઉટ મેળવવા માટે, તેનું એકાઉન્ટ લોગઈન કરવું જરૂરી રહેશે. ઉપર્યુક્ત પ્રમાણે ઠરાવેલી સમયમર્યાદાની અંદર ટોકન ટ્યૂશન ફી ચૂકવવામાં નિષ્ફળ જાય તો, તેને આપવામાં આવેલો પ્રવેશ રદ ગણવો જોઈશે. આવો ઉમેદવાર, પરામર્શ (કાઉન્સેલિંગ)ના લાગલગાટ રાઉન્ડ (તબક્કા)માં તે જ સંસ્થામાં તે જ અભ્યાસક્રમમાં અને તે જ પાળી પર પ્રવેશ મેળવવાને પાત્ર થશે નહિ:

પરંતુ કોઈ ઉમેદવારને, નોન-ટીએફડબલ્યુ (Non-TFW) (ટ્યૂશન ફી માફી વગરની) બેઠક ઉપર પ્રવેશ ફાળવવામાં આવ્યો હોય અને તેણે, સદરહુ બેઠક ઉપર તેનો પ્રવેશ નિશ્ચિત કરેલો ન હોય તો, તે, તે જ સંસ્થામાં તે જ અભ્યાસક્રમમાં અને તે જ પાળી પર ટીએફડબલ્યુ (ટ્યૂશન ફી માફીની) બેઠક ઉપર પ્રવેશ મેળવવાને પાત્ર થશે.

- (૭) બેઠકો નોંધપાત્ર સંખ્યામાં ખાલી પડે અને પ્રવેશ સમિતિને ખાલી બેઠકો ભરવાનું જરૂરી લાગે ત્યારે, તે, બેઠકોની ફેરગોઠવણી (રિશફલિંગ) માટેની પ્રવેશ પ્રક્રિયા હાથ ધરી શકશે. રિશફલિંગ પ્રક્રિયામાં ભાગ લેવા માટેનો વિકલ્પ પસંદ કરે તેવા ઉમેદવારની આવા પ્રવેશ માટે વિચારણા કરવી જોઈશે. ઉમેદવારે અગાઉ આપેલી પસંદગીના અપગ્રેડેશન માટેનો વિકલ્પ આપી શકશે અથવા નવી પસંદગી રજૂ કરી શકશે. ઉમેદવાર, ઉચ્ચતર વિકલ્પ (અપગ્રેડેશન) અથવા નવી પસંદગીના આધારે પ્રવેશ મેળવે તો, તેનો અગાઉનો પ્રવેશ રદ થયેલો ગણાશે.

ખ. સંચાલક મંડળની બેઠકો.-

- (૧) સંચાલક મંડળની બેઠકોની પ્રવેશ કાર્યરીતિ, ઓનલાઈન રહેશે અને સંબંધિત કોલેજ અથવા સંસ્થાએ, તેનું સંચાલન કરીને, તેને આખરી કરવી જોઈશે. સંબંધિત કોલેજ અથવા સંસ્થાની વેબસાઈટ ઉપર ગુણવત્તા યાદીઓ દર્શાવવી જોઈશે.
- (૨) દરેક કોલેજ અથવા સંસ્થા-એ, પ્રવેશ પ્રક્રિયા યોગ્ય, પારદર્શક અને બિન-શોષણકારી રીતે યોજવી જોઈશે અને કોઈપણ પાત્ર ઉમેદવારને, તેનું પ્રવેશ પત્રક કાઢી આપવાનો અથવા તેનો સ્વીકાર કરવાનો ઇન્કાર કરવો જોઈશે નહિ.

૧૫. ફી.-

- (૧) સરકારી અથવા સહાયિત કોલેજ અથવા સંસ્થામાં પ્રવેશ મેળવે તેવા ઉમેદવારે, પ્રવેશ સમિતિ નક્કી કરે તેવા તબક્કે, સરકાર નક્કી કરે તેટલી ફી ચૂકવવી પડશે.
- (૨) બિનસહાયિત કોલેજો અથવા સંસ્થાઓમાં પ્રવેશ મેળવે તેવા ઉમેદવારે, પ્રવેશ સમિતિ નક્કી કરે તેવા તબક્કે, બિનસહાયિત કોલેજો અથવા સંસ્થાઓ માટે, અધિનિયમની કલમ ૮ હેઠળ રચાયેલી ફી નિયમન સમિતિ નક્કી કરે તેટલી ફી ચૂકવવી પડશે.
- (૩) પ્રવેશ મેળવીને ફી ચૂકવ્યા પછી, કોઈ ઉમેદવાર, પ્રવેશ સમિતિએ નિર્દિષ્ટ કરેલી સમયમર્યાદાની અંદર તેનો પ્રવેશ રદ કરાવે તો, તેણે ખાલી કરેલી બેઠક, કોઈ બીજા ઉમેદવારથી ભરવામાં આવશે એ શરતે, પ્રવેશ પ્રક્રિયા પૂરી થયા પછી, તેની ફી રિફંડ કરવી જોઈશે.

- (૪) પ્રવેશ મેળવ્યા પછી, ફી ચૂકવેલી હોય તેવો કોઈ ઉમેદવાર, ફેરગોઠવણી- (રિશફલિંગ)ની પ્રક્રિયામાં કોઈ બીજા અભ્યાસક્રમમાં અને/અથવા કોલેજ અથવા સંસ્થામાં તેના પ્રવેશમાં ફેરફાર કરાવે તો, તેણે, પ્રવેશ મેળવતી વખતે ફીનો તફાવત, હોય તો, ચૂકવવો જોઈશે અથવા યથાપ્રસંગ, પ્રવેશ પ્રક્રિયા પૂરી થયા પછી, (તેની) ફી રિફંડ કરવી જોઈશે.

૧૬. (અરજ સાથે) જોડવાના/અપલોડ કરવાના દસ્તાવેજો:-

ક. અરજના સમયે:-

ઉમેદવારે દસ્તાવેજો અપલોડ કરવા જોઈશે અથવા નીચેના દસ્તાવેજોની સ્વ-પ્રમાણિત નકલો મુકરર કરેલા સહાય કેન્દ્ર ખાતે રજૂ કરવી જોઈશે:-

- (૧) એસ.એસ.સી.પરીક્ષા (ધોરણ ૧૦)નું ગુણ-પત્રક,
- (૨) એચ.એસ.સી.પરીક્ષા (ધોરણ ૧૧/૧૨)નું ગુણ-પત્રક,
- (૩) અનુસૂચિત જાતિ (એસ.સી.), અનુસૂચિત આદિજાતિ (એસ.ટી.), સામાજિક અને શૈક્ષણિક રીતે પછાત વર્ગ (એસ.ઈ.બી.સી.) અને આર્થિક રીતે નબળા વર્ગો (ઈ.ડબલ્યુ.એસ.)ના ઉમેદવાર માટે, આ અર્થે રાજ્ય સરકારે સત્તા આપેલા સત્તાધિકારીએ કાઢી આપેલું જાતિ/કક્ષા અંગેનું પ્રમાણપત્ર,
- (૪) ઉમેદવાર શારીરિક ખોડખાંપણ ધરાવતો હોય તે કિસ્સામાં, સિવિલ સર્જન/સક્ષમ તબીબી સત્તાધિકારીએ કાઢી આપેલું અને યોગ્ય રીતે સહી કરેલું શારીરિક અશક્તતા અંગેનું પ્રમાણપત્ર,
- (૫) નિયામક, સૈનિક કલ્યાણ બોર્ડ, ગુજરાત રાજ્ય અથવા જિલ્લા સૈનિક કલ્યાણ અધિકારી-એ યોગ્ય રીતે કાઢી આપેલું એક્સ-સર્વિસમેન (ભૂતપૂર્વ સૈનિક)નું પ્રમાણપત્ર,
- (૬) તેઓ જે યુનિટમાં સેવા આપતા હોય તે સંબંધિત યુનિટના કમાન્ડિંગ અધિકારીએ યોગ્ય રીતે કાઢી આપેલ ઇન-સર્વિસમેન (સેવારત સૈનિક)ના પ્રમાણપત્રની નકલ,
- (૭) લાગુ પડતું હોય, તો આ અર્થે રાજ્ય સરકારે સત્તા આપેલા સત્તાધિકારીએ કાઢી આપેલ આવકના માન્ય પ્રમાણપત્રની નકલ,
- (૮) અન્ય રાજ્ય/ગુજરાત માધ્યમિક અને ઉચ્ચતર માધ્યમિક શિક્ષણ બોર્ડ સિવાયના અન્ય બોર્ડના ઉમેદવારનો ફોટોગ્રાફ.

ખ. ઓનલાઈન ગુણવત્તા યાદી જાહેર કરતા પહેલાં:

ઉમેદવારે દસ્તાવેજો અપલોડ કરવા જોઈશે અથવા નીચેના દસ્તાવેજોની સ્વ-પ્રમાણિત નકલો મુકરર કરેલા સહાય કેન્દ્ર ખાતે રજૂ કરવી જોઈશે:-

- (૧) એસ.એસ.સી.પરીક્ષા (ધોરણ ૧૦)નું ગુણ-પત્રક,
- (૨) એચ.એસ.સી.પરીક્ષા (ધોરણ ૧૨)નું ગુણ-પત્રક,
- (૩) શાળા છોડ્યાનું પ્રમાણપત્ર અથવા તબદીલી પ્રમાણપત્ર,
- (૪) આ અર્થે રાજ્ય સરકારે સત્તા આપેલા સત્તાધિકારીએ કાઢી આપેલું, રાજ્ય સરકારના પ્રવર્તમાન નિયમો પ્રમાણેનું માન્ય હોય તેવું પરિવારનું નોન-કિમીલેયર (એન.સી.એલ) (ઉચ્ચ વર્ગના ન હોવા બાબતનું) પ્રમાણપત્ર,
- (૫) લાગુ પડતું હોય, તો આ અર્થે રાજ્ય સરકારે સત્તા આપેલા સત્તાધિકારીએ કાઢી આપેલ આવકના માન્ય પ્રમાણપત્રની નકલ, અને
- (૬) પ્રવેશ સમિતિ જરૂરી ગણે તેવા બીજા પ્રમાણપત્રો

૧૭. ખોટા દસ્તાવેજો રજૂ કર્યે પ્રવેશ માટેની અપાત્રતા:-

દસ્તાવેજોની ખરાઈ દરમિયાન અથવા ત્યારપછી, પ્રવેશ સમિતિ/સહાય કેન્દ્રોને, કોઈ ઉમેદવારે રજૂ કરેલ કોઈ પ્રમાણપત્ર અથવા દસ્તાવેજોનો પુરાવો અથવા માહિતી ભૂલવાળી અથવા ખોટી જણાય તો, આવા ઉમેદવારની ઉમેદવારી, તે વર્ષ માટે રદ કરવી જોઈશે.

૧૮. પ્રવેશ રદ કરવા અને ફીનું રિફંડ આપવા બાબત:-

- (૧) પ્રવેશ સમિતિ દ્વારા, વહીવટી કારણોસર ઉમેદવારનો પ્રવેશ રદ કરવાના અથવા તેની તબદીલીના કિસ્સામાં, ઉમેદવારને જેમાં પ્રવેશ આપવામાં આવ્યો હોય તે કોલેજ અથવા સંસ્થાએ, વસૂલ કરેલી ફી, આવા ઉમેદવારને રિફંડ કરવી જોઈશે.

- (ર) (ક) કોઈ ઉમેદવાર, પ્રવેશ પ્રક્રિયા પૂરી થયા પહેલાં, ગમે તે કોઈ કારણસર પોતાની ઉમેદવારી પાછી ખેંચે તે કિસ્સામાં, તે, ઓનલાઈન પ્રવેશ પ્રક્રિયા માટેની પ્રવેશ સમિતિની વેબસાઈટ ઉપર તેનું એકાઉન્ટ લોગઈન કરીને, પ્રવેશ સમિતિએ નિર્દિષ્ટ કરેલી સમયમર્યાદાની અંદર પ્રવેશ રદ કરવા માટેની વિનંતી રજૂ કરી શકશે. આવા કિસ્સામાં, પ્રવેશ સમિતિ દ્વારા વસૂલ કરેલી ફી, હોય તો, આવા ઉમેદવારને રિફંડ કરવી જોઈશે.
- (ખ) ઓનલાઈન પ્રવેશ પ્રક્રિયા પૂરી થયા પછી અને ખાલી બેઠકો ઉપર પ્રવેશના સમયપત્રકની જાહેરાત પહેલાં, કોઈ ઉમેદવાર, ઉપરના ખંડ (ક)માં જણાવેલી રીતે તેની ઉમેદવારી પાછી ખેંચી હોય તો, પ્રવેશ સમિતિના આદેશો અને એઆઈસીટી ના પ્રવર્તમાન નિયમો અનુસાર સંસ્થાએ, આવી ખાલી થયેલી બેઠક ભરવાની રહેશે તે શરતને અધીન રહીને, તેણે ચૂકવેલી ફી રિફંડ કરવી જોઈશે.
- (ગ) ખાલી બેઠકો ઉપરનો પ્રવેશ પૂરો થયા પછી, ગમે તે કોઈ કારણસર તેની ઉમેદવારી પાછી ખેંચવા ઇચ્છતો કોઈ ઉમેદવાર, તેને જેમાં પ્રવેશ આપવામાં આવ્યો હોય તે કોલેજ અથવા સંસ્થાને વ્યક્તિગત રીતે લેખિતમાં વિનંતી કરવી પડશે પણ તે, પ્રવેશ મેળવવા માટે તેણે ચૂકવેલી ફીનું રિફંડ મેળવવાને હકદાર રહેશે નહિ.
- (ઘ) વિદ્યાર્થીની વિનંતીને આધારે કોલેજ અથવા સંસ્થા કક્ષાએ પ્રવેશ રદ કરવાના કિસ્સામાં, તે, ચાલુ સેમેસ્ટર માટેની ફી ચૂકવવા જવાબદાર રહેશે અને કોઈપણ કોલેજ અથવા સંસ્થા-એ, આગળના સેમેસ્ટર માટેની ફી માંગવી જોઈશે નહિ.

૧૯. ખાલી બેઠકો.-

- (૧) સરકારી અને સહાયિત કોલેજો/સંસ્થાઓની ખાલી બેઠકો, પ્રવેશ સમિતિએ ઓનલાઈન/ઓફલાઈન પરામર્શ (કાઉન્સેલિંગ)થી ભરવી જોઈશે.
- (૨) ગુણવત્તા યાદીમાં જેમના નામ જણાતા હોય તેવા તમામ ઉમેદવારોને પ્રવેશ આપ્યા પછી અથવા ઓનલાઈન પ્રવેશ પ્રક્રિયા પૂરી થયા પછી, બિનસહાયિત કોલેજ અથવા સંસ્થાઓમાં બેઠકો ખાલી રહે તો, આવી ખાલી બેઠકો, બિનસહાયિત કોલેજ અથવા સંસ્થાઓ દ્વારા સંચાલક મંડળની બેઠક તરીકે ભરવી જોઈશે. આવી ખાલી બેઠકો, કોલેજ અથવા સંસ્થાઓ દ્વારા પાત્ર ઉમેદવારો પાસેથી અરજી પત્રક મંગાવીને, સામાન્ય આંતરિક ગુણવત્તા યાદી તૈયાર કરીને ભરવી જોઈશે.

૨૦. બિનસહાયિત કોલેજો અથવા સંસ્થાઓમાં પ્રવેશ.-

- (૧) બિનસહાયિત કોલેજો અથવા સંસ્થાઓએ, અધિનિયમની કલમ ૮ હેઠળ રચાયેલી ફી નિયમન સમિતિ દ્વારા નક્કી કર્યા પ્રમાણેની ફી અને અધિનિયમની જોગવાઈઓ હેઠળ જોગવાઈ કર્યા પ્રમાણેની બીજી કોઈ ફી વસૂલ કરવી જોઈશે.
- (૨) કોઈપણ કોલેજ અથવા સંસ્થાએ, ઉમેદવારના અસલ દસ્તાવેજો અથવા દસ્તાવેજનો પુરાવો પોતાની પાસે રાખવો જોઈશે નહિ. આવી જોગવાઈના ભંગના કિસ્સામાં, કોલેજ અથવા સંસ્થા, અધિનિયમમાં જોગવાઈ કર્યા પ્રમાણે શિક્ષાને પાત્ર થશે.

૨૧. શિક્ષા.- કોઈ વ્યક્તિ, આ અધિનિયમ અથવા નિયમોની કોઈપણ જોગવાઈઓ અથવા રાજ્ય સરકાર, પ્રવેશ સમિતિ અથવા યથાપ્રસંગ, ફી નિયમન સમિતિએ બહાર પાડેલા કોઈ આદેશોનો ભંગ કરે તો, અધિનિયમમાં જોગવાઈ કર્યા પ્રમાણેના દંડને પાત્ર થશે.

૨૨. અર્થઘટન.- આ નિયમોની જોગવાઈઓના અર્થઘટનમાં, કોઈ જોગવાઈના અર્થઘટન અંગે કોઈ મુશ્કેલી અથવા પ્રશ્ન ઉપસ્થિત થાય તો, તેમાં રાજ્ય સરકારનો નિર્ણય આખરી રહેશે.

ગુજરાત રાજ્યપાલશ્રીના હુકમથી અને તેમના નામે,

રોનક મહેતા,
સરકારના નાયબ સચિવ.

